

பொறுமையும் பொறுமையாளர்களும்

பொறுமை என்பதற்கு

தடுத்துக் கொள்ளுதல், தவிர்ந்துக் கொள்ளுதல், தாங்கிக் கொள்ளுதல் அல்லது நிறுத்திக் கொள்ளுதல் என்பது அகராதிப் பொருள்.

பொறுமை பல கூறுகளைக் கொண்ட ஒரு விரிவானத் தலைப்பு. துன்பம், நோய் ஏற்படும் போது மட்டுமல்ல, உயிர் மற்றும் பொருள் இழப்பு நேரத்திலும்கூட தேவை அழகிய பொறுமை. ஆபத்து, விபத்து, கலவரம், போர் போன்றவற்றால் பாதிக்கப்படும் போது வேண்டும் பொறுமை. மார்க்கக் கட்டளைகளைப் பின்பற்றும் வேளைகளில், மார்க்கத் தடைகளைத் தவிர்க்கும் வேளைகளில் தேவை மனக்கட்டுப்பாடு. அனைத்து பாதகமான நிலைகளிலும் அவற்றின் ஆரம்பத்திலேயே மனம் தடுமாறாமல் உணர்ச்சிவசப்படாமல் திருப்தியுடன், அமைதியான நெஞ்சுடன் அவை இறைவனின் நாட்டம் என ஏற்றுக் கொள்வதுதான் பொறுமை எனப்படுகிறது.

மார்க்கம் அனுமதித்த விஷயங்களைப் பேணுவதில் பொறுமை, மார்க்கம் தடுத்த விஷயங்களைத் தவிர்ப்பதில் பொறுமை, எல்லாவித சோதனைகளின் போதும் கடைபிடிக்க வேண்டிய பொறுமை எனச் சுறுக்க வகைப்படுத்தலாம்.

மேலும், அடியான் கீழ்படிதலை வெளிபடுத்தும் போது,

குர்ஆன் அத்தியாயம் நூற்று இரண்டில், வெற்றியாளர்களின் பண்புகளாக நான்கு பண்புகளை மனித குலத்திற்கு அறிவிக்கிறது. அவற்றில் ஒன்று பொறுமையாகும். சோதனையின் போதெல்லாம் பொறுமையும் நன்றி மறவாமையும் தேவைப்படும் ஒன்றாக இருக்கின்றது. எனவே, சோதனை இல்லையேல் பொறுமையும் நன்றி கூறலும் இல்லை எனலாம். அதாவது பொறுமையும் நன்றிகூறலும் பிரிக்க முடியாதவையாகும்.

“அல்பலா:”, “:பித்னா” என்ற இரண்டு வார்த்தைகளும் குர்ஆனில் சோதனை என்ற தமிழ் வார்த்தைக்கு நிகராகப் பயன் படுத்தப்பட்டுள்ளது. :பித்னா என்ற வார்த்தைக்கு குழப்பம் என்ற பொருளும் உண்டு.

“:பித்னா” என்ற வார்த்தை 60 இடங்களில் குர்ஆனில் இடம்பெறுகிறது. “அல்பலா” என்ற வார்த்தையைவிட :பித்னா என்ற வார்த்தைப் பரந்த பொருள் கொண்ட வார்த்தையாகும்.

எடுத்துக்காட்டாக

உண்மையில் இவர்களுக்கு முன் வாழ்ந்தவர்கள் அனைவரையும் நாம் சோதித்திருக்கின்றோம். அல்லாஹ் அவசியம் கண்டறிய வேண்டியுள்ளது, உண்மையாளர்கள் யார், பொய்யார்கள் யார் என்பதை! (29:3)

உங்களுடைய செல்வங்களும் உங்களுடைய பிள்ளைகளும் ஒரு சோதனையே! (64:15)

அல்பலாவின் கிளை வார்த்தைகளாக முப்பத்தி ஏழு வார்த்தைகள் குர்ஆனில் இடம்பெறுகின்றன.

உதாரணமாக

உங்களைப் பூமியில் பிரதிநிதியாக ஆக்கியவனும் அவனே! உங்களில் சிலருக்கு வேறு சிலரைவிட உயர்ந்த படித்தரங்களையும் அவன் வழங்கியிருக்கின்றான், அவன் உங்களுக்கு வழங்கியவை உங்களைச் சோதிப்பதற்காக. (6:165)

வாழ்வின் நோக்கமே சோதிப்பதுதான். சோதனை என்பது வேறு தண்டனை என்பது வேறு. இரண்டும் ஒன்றல்ல என்பதை முதலில் புரிந்துகொள்ள வேண்டும்.

அவன் மரணத்தையும் வாழ்வையும் ஏற்படுத்தினான், உங்களில் யார் மிகச் சிறந்த செயல் புரியக் கூடியவர் என்று உங்களைச் சோதிக்கும் பொருட்டு. (67:2)

நாம் உங்களை நிச்சயமாக சோதனைக்குள்ளாக்குவோம் - உங்கள் நிலைமைகளைப் பரிசீலித்து உங்களில் யார் போராளிகள், நிலைகுலையாது துணிச்சலுடன் இருப்பவர்கள் என்பதை நாம் கண்டறிவதற்காக! (47:31)

ஒவ்வோர் உயிரினமும் மரணத்தைச் சுவைத்தே தீரும். நல்ல, கெட்ட நிலைமைகளைத் தந்து நாம் உங்களைச் சோதித்துக் கொண்டிருக்கின்றோம். பிறகு, நீங்கள் நம்மிடமே திரும்பக் கொண்டுவரப் படுவீர்கள். (21:35)

அழகிய பொறுமை குறித்து குர்ஆன்

பொறுத்தார் பூமியாள்வார் - பொறுமை கடலினும் பெரிது என்றெல்லாம் அறிஞர்கள் வருணித்தாலும் அதை அதை அல்லாஹ்வும் நபியவர்களும் அதனை அதன் அனைத்து பரிமாணங்களிலும் விளக்குவார்கள். பொறுமையும் நன்றியும் ஒரு நாணயத்தின் இரு பக்கங்களாகும்.

குர்ஆனில் 101 இடங்களில் பொறுமை என்ற வார்த்தை பல கோணங்களில் பயன்படுத்தப்பட்டுள்ளது என்பதிலிருந்தே பொறுமை என்ற உயர் பண்பு எவ்வளவு முக்கியமானது என்பதை அறியலாம்.

அவ்வசனங்களில் சில:

ஒரு நாணயத்தின் இரண்டு பக்கங்கள் போல பொறுமையும், நன்றி கூறலும். இரண்டும் ஈமானின் பிரிவுகள்தான்.

பொறுமையாளராகவும் நன்றி செலுத்துபவராகவும் திகழும் ஒவ்வொருவருக்கம் இந்தச் சம்பவங்களில் பல சான்றுகள் இருக்கின்றன. (14:5, 42:33, 31:31, 34:19)

அல்லாஹ் பொறுமையாளர்களுடன்

பொறுமையை மேற்கொள்ளுங்கள். திண்ணமாக அல்லாஹ் பொறுமையாளர்களுடன் இருக்கின்றான். (8:46)

எந்த நிலையிலும் பொறுமை தேவை

(நபியே!) நீர் பொறுமையுடன் பணியாற்றிக் கொண்டிருப்பீராக! மேலும், உம்முடைய இந்தப் பொறுமை அல்லாஹ்வின் பேருதவியினால்தான் கிடைக்கின்றது. அவர்களின் செயல்கள் குறித்து நீர் வருந்த வேண்டாம். அவர்களின் சூழ்ச்சிகள் குறித்து நீர் மனம் நொந்து போகவும் வேண்டாம். (16:127)

அடிப்படை கொள்கையான தொழுகையோடு பொறுமை இணைக்கப்படுகிறது

பொறுமை மற்றும் தொழுகையின் மூலம் நீங்கள் உதவி தேடுங்கள். திண்ணமாக, தொழுகை ஒரு பாரமான செயல்தான். ஆனால் இறைவனுக்கு அஞ்சி வாழ்கின்ற அடியார்களுக்கு அது பாரமான செயலே அல்ல! (2:45)

பொறுமை என்பது கேடயமாகும்

நீங்கள் நிலைகுலையாமலும், அல்லாஹ்வுக்கு அஞ்சியும் வாழ்ந்தால் (உங்களுக்கெதிராக) அவர்கள் கையாளுகின்ற சூழ்ச்சி எந்தப் பலனையும் தரப்போவதில்லை. (3:120)

தலைமையின் பண்புகள்

அவர்கள் பொறுமையைக் கடைப்பிடித்து, நம் வசனங்கள் மீது உறுதிப்பாடும் கொண்டிருந்தபோது அவர்களிலிருந்து தலைவர்களை நாம் தோற்றுவித்தோம். அவர்களோ நம் கட்டளையைக் கொண்டு வழிகாட்டிக் கொண்டிருந்தார்கள். (32:24)

பழிவாங்க வாய்ப்பிருந்தும் பொறுமையுடன் இருப்பது மிகவும் சிறந்தது

நீங்கள் பழிவாங்கக் கருதினால், உங்கள் மீது எந்த அளவுக்கு அக்கிரமம் புரியப்பட்டதோ அதே அளவுக்குப் பழிவாங்குங்கள்! ஆயினும், நீங்கள் பொறுமையாக இருப்பீர்களானாயின் திண்ணமாக இதுவே பொறுமையைக் கடைபிடிப்பவர்களுக்கு மிகச் சிறந்ததாகும். (16:128)

பொறுமை என்பது வீரச் செயலாகும்

யார் அல்லாஹ்விற்காக பொறுமையை மேற்கொண்டு மன்னித்துவிடுகிறார்களோ அவர்களின் இந்தச் செயல் திண்ணமாக உறுதி மிக்க (வீரச்) செயலைச் சேர்ந்ததாகும். (43:42)

நேர்வழி பெற்றவர்கள்

அத்தகையோர் மீது அவர்களின் இறைவனிடமிருந்து நல்வாழ்த்துக்களும், நல்லருளும் உண்டாகும். இன்னும் அத்தகையோர்தாம் நேர்வழி பெற்றவர்கள். (2: 153, 155-157)

பொறுமை எதிரியையும் நண்பனாக்கும்

(நபியே!) நன்மையும் தீமையும் சமமாக மாட்டா. மிகச் சிறந்த நன்மையைக் கொண்டு நீர் தீமையைத் தடுப்பீராக! அப்போது உம்முடன் கடும் பகைமை கொண்டிருந்தவர்கூட உற்ற நண்பராய் ஆகிவிடுவதை காண்பீர். பொறுமைகொள்வோரைத் தவிர வேறெவர்க்கும் இந்தக் குணம் வாய்க்கப் பெறுவதில்லை. பெறும் பேறு பெற்றவர்களைத் தவிர வேறெவர்க்கும் இந்த உயர் தகுதி கிட்டுவதில்லை. (41:34-35)

வெற்றி பெறுவோரின் பண்புகள்

காலத்தின் மீது சத்தியமாக! மனிதன் உண்மையில் நஷ்டத்தில் இருக்கிறான். ஆனால், எவர்கள் இறை நம்பிக்கை கொண்டும், நற்செயல்கள் புரிந்துகொண்டும் மேலும், ஒருவருக்கொருவர் சத்தியத்தை எடுத்த துரைத்தும் பொறுமையாக கடைபிடிக்குமாறு அறிவுரை கூறிக்கொண்டும் இருந்தார்களோ அவர்களைத் தவிர. (103:1-3)

பொறுமையாளர்கள் வெற்றியாளர்கள்

இறைநம்பிக்கை கொண்டவர்களே! பொறுமையைக் கைக்கொள்வீர்களாக! அசத்தியவாதிகளுக்கு எதிரில் உறுதியாக நிலைத்து நிற்பீர்களாக! சத்தியத்தியத்திற்காக தொண்டு புரிய எப்பொழுதும் ஒருங்கிணைந்து முனைப்புடன் இருப்பீர்களாக! மேலும், அல்லாஹ்வுக்கு அஞ்சியே வாழ்வீர்களாக! இதனால் நீங்கள் வெற்றியாளர்களாகத் திகழ்க்கூடும். (3:200)

பொறுமைக்கெதிரான செயல்கள்

இவர்களின் விவகாரத்தில் அவசரப்படாதீர் (46:35)

நீங்கள் மனந்தளர்ந்து விடாதீர்கள், கவலையும் கொள்ளாதீர்கள் (3:139)

சரி! உம் அதிபதியின் தீர்ப்பு வரும்வரை பொறுமையாய் இரு. மேலும், மீன் மனிதர் (யூணாஸ் அலை) போன்று ஆகிவிடாதீர் (68:48)

பொறுமையாளர்களுக்கான பரிசுகள்

இறைநம்பிக்கை கொண்டவர்களே! பொறுமை மற்றும் தொழுகையின் மூலம் நீங்கள் உதவி தேடுங்கள். நிச்சயமாக அல்லாஹ் பொறுமையாளர்களுடன் இருக்கின்றான்.

மேலும், சிறிதளவு அச்சத்தாலும், பசியாலும், உடமைகள், உயிர்கள் மற்றும் விளைபொருட்கள் ஆகிய வற்றில் இழப்பை ஏற்படுத்தியும் திண்ணமாக உங்களை நாம் சோதிப்போம். இந்த நிலைகளில் பொறுமையை மேற்கொள்கின்றவர்களுக்கு (நபியே!) நீர் நற்செய்தி கூறுவீராக!

அவர்கள் எத்தகையோர் எனில் தங்களுக்கு ஏதேனும் துன்பம் நேரிடும் பொழுது “நிச்சயமாக நாம் அல்லாஹ்வுக்கே உரியவர்கள். மேலும் நிச்சயமாக அவனிடமே நாம் திரும்பச் செல்வோராய் இருக்கின் றோம்” என்று சொல்வார்கள்.

பொறுமையாளர் மற்றும் இரக்கமுடையோர் வலதுபக்கத்தார்

எவர்கள் இறைநம்பிக்கை கொண்டு பொறுமையை மேற்கொள்ளவும் மக்கள் மீது இரக்கம் காட்டவும், ஒருவருக்கொருவர் அறிவுரை கூறுகின்றார்களோ, அவர்களில் ஒருவனாக அவன் இருக்கவேண்டும். இத்தகையோர்தாம் வலப்பக்கத்தார். (90:17-18)

வானவர்கள் சலாம் கூறி வரவேற்றபார்கள்

நிலையான சுவனங்கள் அவர்களுக்கு இருக்கின்றன. அவற்றில் அவர்கள் நுழைவார்கள். அவர்களுடன் அவர்களின் மூதாதையர், மனைவியர், மற்றும் அவர்களின் வழித்தோன்றல்கள் ஆகியோரில் எவர்கள் நன்னடத்தை கொண்டவர்களோ அவர்களும் நுழைவார்கள். வானவர்கள் எல்லாப் புறங்களிலிருந்தும் அவர்களை வரவேற்க வருவார்கள்.

மேலும், அவர்களிடம் கூறுவார்கள்: “உங்கள் மீது சாந்தி நிலவட்டும். உலகில் நீங்கள் பொறுமையுடன் வாழ்ந்து வந்த காரணத்தால் இன்று இதற்குத் தகுதி பெற்றிருக்கிறீர்கள். மறுமையின் இல்லம் எத்துனை அருமையானது. (13:23-24)

அழகிய பொறுமை குறித்து சில நபிமொழிகள்

மக்களைத் தனது பலத்தால் அதிகமாக அடித்து வீழ்த்துபவன் வீரன் அல்லன், உண்மையில் வீரன் என்பவன், கோபத்தின் போது தன்னைக் கட்டுப்படுத்திக் கொள்பவனே ஆவான் என நபியவர்கள் கூறினார்கள். (புஹாரி - 6114)

...யார் பொறுமையை மேற்கொள்ள முயற்சி செய்கின்றாரோ அவனை அல்லாஹ் பொறுமையாளனாக ஆக்குவான். மேலும், பொறுமையை விடச் சிறந்த விசாலமான அருட்கொடை எவருக்கும் கொடுக்கப்பட வதில்லை என நபியவர்கள் கூறினார்கள். (புஹாரி - 1469)

பொறுமை என்பது துன்பம் ஏற்பட்டவுடன் (கைக் கொள்வதே) என நபியவர்கள் கூறினார்கள். (புஹாரி - 1283)

யாருக்கு அல்லாஹ் நன்மையை நாடுகின்றானோ அவரை (சத்திய) சோதனைக்கு உள்ளாக்குகின்றான் என நபியவர்கள் கூறினார்கள். (புஹாரி - 5645)

நாம் சோதிக்கப்படுகிறோம் என்றால் அல்லாஹ் நம்மை கைவிட்டு விட்டான், நம்மீது கோபமாக இருக்கின்றான், நம்மை அழிக்கப் போகிறான் என்ற பொருள் அல்ல. மாறாக, நம்மை அவன் விரும்புகிறான். நமக்கு நன்மையை நாடுகிறான் என்று புரிந்துக்கொள்ள வேண்டும்.

மேலும், விரும்பியது ஏதும் நமக்கு நடக்குமாயின் “அல்ஹம்துலில்லாஹ்” என்று கூறுவதும், சோதனையாயின் “அல்ஹம்துலில்லாஹ் அலா குல்லிஹால்” என்று நபியவர்கள் கூறுபவர்களாக இருந்தார்கள்.

எந்த மனிதர் பொறுமையாயிருக்க முயல்கின்றாரோ அவருக்கு அல்லாஹ் பொறுமையை அளிப்பான். பொறுமையைவிடவும் சிறந்ததும் பல நன்மைகளைக் குவிக்கக்கூடியதுமான, விசாலமானதை எவருக்கும் நன்கொடையாகக் கொடுக்கப் படுவதில்லை என நபியவர்கள் கூறினார்கள். (புஹாரி - 1469, 6470)

ஒரு முஸ்லிமைத் தைக்கும் முள் உள்பட அவருக்கு நேரிடும் துன்பம் நோய், துக்கம், கவலை, தொல்லை, மனவேதனை ஆகிய எதுவாயினும் அதற்கு பதிலாக அவருடைய பாவங்களிலிருந்து சிலவற்றை அல்லாஹ் மன்னிக்காமல் இருப்பதில்லை என நபியவர்கள் கூறினார்கள். (புஹாரி - 5641)

ஒரு மூ.'மினின் காரியம் ஆச்சரியமானதே! அவனது காரியம் அனைத்தும் அவனுக்கு நன்மையாக அமைகிறது. ஒரு மூ.'மினைத் தவிர வேறு எவருக்கும் இது நிகழ்வதில்லை. அவனுக்கு மகிழ்ச்சியான நிலை ஏற்பட்டால் நன்றி கூறுகிறான். அது அவனுக்கு நல்லதாகி விடுகிறது. அவனுக்கு தீயவை ஏற்பட்டுவிட்டால், பொறுமையாக இருக்கிறான். அதுவும் அவனுக்கு நல்லதாகி விடுகிறது என நபியவர்கள் கூறினார்கள். (முஸ்லிம் - 2999)

அல்லாஹ் தன் அடியானுக்கு நலவை நாடிவிட்டால், அவனுக்குரிய தண்டனையை இவ்வுலகிலேயே விரைவுபடுத்துவான். அல்லாஹ் தன் அடியானுக்குத் தீமை செய்ய நாடிவிட்டால் அவனது குற்றம் காரணமாக அவனை விட்டும் (சோதனையை) தடுப்பான். இறுதியில் மறுமை நாளில் அவனுக்கு அதை நிறைவேற்றுவான் என்று நபியவர்கள் கூறினார்கள்.

கூலியில் மகத்தானது கடும் சோதனையுடன் பெறுவதாகும். நிச்சயமாக அல்லாஹ் ஒரு கூட்டத்தை நேசித்தால், அவர்களை சோதிப்பான். ஒருவன் அதில் திருப்தி அடைந்தால், அவனுக்கு அல்லாஹ்வின் திருப்தி உண்டு. மேலும் ஒருவன் கோபம் அடைந்தால், அவனுக்கு அல்லாஹ்வின் கோபம் உண்டு என்று நபியவர்கள் கூறினார்கள். (திர்மிதி - 2396)

ஓர் இறைவிசுவாசியான ஆண் மற்றும் பெண்ணிற்கு அவரது உயிர் மற்றும் அவரது குழந்தை அல்லது சொத்து என அனைத்திலும் சோதனை இருந்துக் கொண்டே இருக்கும். இறுதியாக அவர் சோதனை மூலம் மன்னிப்பு ஏற்கப்பட்டதால் குற்றம் எதுமின்றி அல்லாஹ்வை சந்திப்பார் என நபியவர்கள் கூறினார்கள். (திர்மிதி - 2399)

மனிதர்களில் நபிமார்கள்தான் மிக அதிகமாகச் சோதிக்கப்பட்டார்கள்

No Pain No Gain

No Struggle No Success

உலையில் வைத்து உருக்கப்படாமல்
தங்கமும் வெள்ளியும் நகையாக மாறாது

(நபியே!) நீரும் பொறுமையைக் கடைபிடிப்பீராக. மன உறுதிமிக்க இறைத்தூதர்கள் (நாஹ், இபுராஹீம், மூஸா, ஈஸா (அலை) 42:13) கடைபிடித்த பொறுமையைப் போன்று! (46:35)

அல்லாஹ்வையே நாங்கள் முழுவதும் சாராதிருக்க எங்களுக்கு என்ன நேர்ந்தது? எங்கள் வாழ்க்கைப் பாதைகளில் அவன்தானே எங்களுக்கு நேர்வழியைக் காட்டினான். எங்களுக்கு நீங்கள் இழைத்துக் கொண்டிருக்கின்ற தொல்லைகளைத் திண்ணமாக நாங்கள் பொறுத்துக் கொள்வோம். எனவே, சார்ந்திருப்பவர்கள் அல்லாஹ்வையே முழுமையாகச் சார்ந்திருக்க வேண்டும். (14:12)

உமக்கு முன்னரும் தூதர்கள் பலர் பொய்யரென்று தூற்றப்பட்டுள்ளார்கள். ஆனால், நம்முடைய உதவி அவர்களிடம் வரும்வரை, பொய்யர்கள் என்று தாம் தூற்றப்பட்டதையும் பொறுமையுடன் அவர்கள் சகித்துக் கொண்டிருந்தனர். அல்லாஹ்வின் வாக்குகளை மாற்றுவதற்கான வல்லமையுடையவர் எவருமில்ர். இன்னும் முந்திய நபிமார்களுக்கு ஏற்பட்ட நிலைமைகளின் செய்திகள் உமக்கு கிடைத்தே உள்ளன. (6:34)

அதே வேளை நபி யூனூஸ் (அலை) போன்று அவசரப்பட வேண்டாம் எனவும் அறிவுறுத்தப்படுகிறது:

சரி! உம் அதிபதியின் தீர்ப்பு வரும்வரை பொறுமையாய் இரும். மேலும், மீன் மனிதர் (யூனூஸ்) போன்று ஆகி விடாதீர். அவர் துயரத்திற்குள்ளாகி இருந்த நிலையில் அழைத்த போது (68:48)

யூணாஸ் (அலை) அவர்கள் பொறுமையைக் கைவிட்ட காரணத்தால்தான் மீனின் வயிற்றிற்குக் கொண்டு செல்லப்பட்டார்கள். 21:87-88 வசனப்படி அவர்களது துஆ அல்லாஹ்வால் ஏற்கப்பட்டது.

சஅது பின் அபீ வக்காஸ் (ரலி) அறிவிக்கிறார்கள்:

நான் நபியவர்களிடம்,: “அல்லாஹ்வின் தூதரே! மக்களில் மிக அதிகமாகச் சோதிக்கப்படுபவர் யார்” என்று கேட்டேன். அவர்கள் நபிமார்கள்தான். பிறகு அடுத்து வந்தவர்களில் நல்லவர்கள். பிறகு அடுத்து வந்த நல்லவர்கள். ஒருவர் எந்தளவிற்கு தன் மார்க்கத்தில் உறுதியாக இருப்பாரோ, அந்த அளவிற்கு சோதனையும் அவருக்கு கடினமாக இருக்கும். அவர் தன் மார்க்கத்தில் பலவீனமாக இருந்தால் அதற்கேற்றாற் போல் அவர் சோதிக்கப்படுவார். அவர் பாவமேதுமின்றி பூமியில் நடமாடும் வரை அவர் தொடர்ந்து அவர் சோதனைக்கு உட்படுத்தப்படுவார் என்று பதிலளித்தார்கள். (திரிமதி - 2398)

நபியவர்கள் ஹுனைன் போரில் கிடைத்த செல்வங்களைப் பங்கிட்டார்கள். அப்போது அன்சாரிகளில் ஒரு மனிதர், “அல்லாஹ்வின் மீதானையாக! இதில் முஹம்மதுத் (ஸல்) அவர்கள் அல்லாஹ்வின் திருப்தியை நாடவில்லை” என்று மனத்தாங்கலுடன் பேசினார். ஆகவே, நான் (இப்னு மஸ்ஹத் ரலி) நபியவர்களிடம் சென்று அவர்களிடம் (அம்மனிதர் கூறியதைச்) சொன்னேன். அதைக் கேட்ட உடனே அவர்களின் முகம் கோபத்தினால் நிறம் மாறிவிட்டது. தொடர்ந்து அவர்கள், “இறைத்தூதர் மூஸாவுக்கு அல்லாஹ் கருணை புரிவானாக! அவர்கள் இதைவிட அதிக மனவேதனைக்கு ஆளாக்கப்பட்டார்கள். ஆயினும் சகித்துக்கொண்டார்கள் என்று சொன்னார்கள். (புஹாரி - 6059)

நம்பிக்கையாளர்கள் சோதிக்கப்படுவார்கள்

துன்பங்கள் ஏற்கனவே ஏட்டில் எழுதப்பட்டுவிட்டன

பூமியில் ஏற்படுகின்ற அல்லது உங்கள் மீது இறங்குகின்ற எந்தத் துன்பமானாலும் அதனை நாம் உருவாவதற்கு முன்பு அதைக் குறித்து ஒரு சுவடியில் (அதாவது விதி ஏட்டில்) எழுதிவைக்காமல் இல்லை. அப்படிச் செய்வது அல்லாஹ்விற்கு மிக எளிதானதாகும்.

(முஸ்லிம்களே!) உங்கள் உடமைகளிலும், உயிர்களிலும் நீங்கள் நிச்சயமாக சோதிக்கப்படுவீர்கள். உங்களுக்கு முன் வேதம் அருளப்பட்டவர்களிடமிருந்தும், இணைவைப்போரிடமிருந்தும் அதிகமான வேதனை தரும் பல வார்த்தைகளைத் திண்ணமாக நீங்கள் கேட்பீர்கள். (இத்தகைய நிலைமைகளில்) நீங்கள் பொறுமையையும், இறையச்சமும் கொண்ட நடத்தையை வலுவாகக் கடைபிடித்தால் திண்ணமாக அது ஊக்கமுடைய செயலாக இருக்கும். (3:196)

(இவையனைத்தும்) எதற்காகவெனில் உங்களுக்கு எந்த நஷ்டம் ஏற்பட்டாலும் நீங்கள் மனம் துவண்டு விடக்கூடாது. மேலும், அல்லாஹ் உங்களுக்கு வழங்கியிருப்பதைக் கொண்டு நீங்கள் பூரித்துப் போய் விடக்கூடாது என்பதற்காகத்தான்.! தம்மையே பெரிதாக நினைத்துக்கொள்கின்ற, பெருமை பேசித்திரி கின்ற யாரையும் அல்லாஹ் நேசிப்பதில்லை. (51:22-23)

ஒருபோதும் எந்தத் துன்பமும் ஏற்படுவதில்லை - அல்லாஹ்வின் அனுமதியில்லாமல்! எவரேனும் அல்லாஹ்வின் மீது நம்பிக்கை வைத்தால் அவரது உள்ளத்திற்கு அல்லாஹ் வழிகாட்டுதலை வழங்குகின்றான். அல்லாஹ் ஒவ்வொன்றையும் அறிபவனாக இருக்கின்றான். (64:11)

நபித்தோழர்களின் வரலாறு நெடுகிலும் அவர்கள் இஸ்லாத்தை ஏற்ற நாளிலிருந்து பல்வேறு விதமான சோதனைகளைச் சந்தித்தார்கள். உள. உடல் ரீதியாக மட்டுமின்றி, சமூக, பொருளாதார புறக்கணிப்புகள், தொடர் போர்கள், உயிரிழப்புகள் இப்படி சோதனைகள்தான் அவர்களது வாழ்வாக இருந்தது. அவர்கள் அல்லாஹ்வுக்காக பொறுமையுடன் சந்தித்துக் கொண்டார்கள். அல்லாஹ்வும் அவர்களைப் பொருந்திக்கொண்டான்.

அதே போன்று இன்றும் நம்பிக்கையாளர் பல கோணங்களில் சோதிக்கப்படுகிறார். அந்தச் சோதனை ஆரோக்கியமாகவும், நோயாகவும் இருக்கவலாம். மனைவி மற்றும் மக்களாகவும் இருக்கலாம். நெருங்கிய உறவினர்கள் அல்லது நண்பர்களாகவும் இருக்கலாம். வளமாகவும் வறுமையாகவும்

இருக்கலாம். சோதனை என்பது கசப்பு மருந்து போல. மருந்தின் நோக்கம் நோய் தீர்ப்பதுதான். ஆக, நம்மிடமிருக்கும் ஒவ்வொன்றும் நமக்குச் சோதனையே.

(பெண்களைத் திருப்திப்படுத்துவதற்காக எதையும் செய்யத் துணிகின்ற) ஆண்களுக்கு (அந்தப் பெண்களைவிட அதிகமாக இடரளிக்கும் (வேறு) எந்தச் சோதனையையும் என் வாழ்நாளுக்குப் பிறகு நான் விட்டுச் செல்லவில்லை என நபியவர்கள் கூறினார்கள். (புஹாரி - 5096)

ஒவ்வோர் உயிரினமும் மரணத்தைச் சுவைத்தே தீரும். மேலும், நல்ல கெட்ட நிலைமைகளைத் தந்து நாம் உங்களைச் சோதித்துக்கொண்டிருக்கிறோம். பிறகு நீங்கள் நம்மிடமே திரும்பக் கொண்டுவரப்படுவீர்கள். (21:35)

நாங்கள் நம்பிக்கை கொண்டோம் என்று மட்டும் கூறுவதனால் விட்டுவிடப்படுவார்கள், மேலும் அவர்கள் சோதனைக்கள்ளாக்கப்பட மாட்டார்கள் என்று மக்கள் எண்ணிக்கொண்டார்களா, என்ன?! (29:2)

உங்களுக்கு முன் சென்றுவிட்ட (நம்பிக்கையுடைய)வர்களுக்கு ஏற்பட்டதைப் போன்ற நிலை உங்களுக்கு வராமலேயே நீங்கள் சுவனத்தில் நுழைந்துவிடலாமென்று எண்ணிக் கொண்டிருக்கின் றீர்களா? இன்னல்களும் (வறுமை) இடுக்கண்களும் (நோய், வலி, எதிரியின் தாக்குதல்) அவர்களை அலைக்கழித்தன. (அன்றைய) இறைத்தூதரும், அவருடன் நம்பிக்கை கொண்டவர்களும் “அல்லாஹ்வுடைய உதவி எப்பொழுது வரும்” என்று (புலம்பிக்) கேட்கும் வரை அவர்கள் அலைக்கழிக்கப்பட்டார்கள் - (அப்பொழுது அவர்களுக்கு இவ்வாறு ஆறுதல் கூறிப்பட்டது) இதோ! அல்லாஹ்வுடைய உதவி அண்மையில் இருக்கிறது“. (2:214)

முதல் நாளைவிட மறு நாள் மோசமாக இருக்கும்

நாங்கள் அனஸ் பின் மாலிக் (ரலி) அவர்களிடம் சென்று (ஆளுநர்) ஹஜ்ஜாஜ் மூலம் நாங்கள் அனுபவித்துவரும் கொடுமைகள் குறித்து முறையிட்டோம். அதற்கு அவர்கள், “நீங்கள் உங்கள் இறைவனை சந்திக்கும் வரை பொறுமையோடு இருங்கள். ஏனெனில், உங்களிடம் ஒரு காலம் வந்தால், அதற்குப் பின்வரும் காலம் அதைவிட மோசமானதாகவே இருக்கும்” என்று கூறிவிட்டு, “இதை நான் உங்கள் நபியவர்களிடமிருந்து செவியேற்றேன்” என்று சொன்னார்கள். அறிவிப்பாளர்: ஸுபைர் பின் அதீ (ரஹ்), (புஹாரி - 7068)

எந்த நிலையும் ஒரு மூ'.மினுக்கு நன்மையே

ஒரு மூ'.மினுடைய காரியம் எதுவாயினும் ஆச்சரியமாக இருக்கிறது. அது இன்பமோ துன்பமோ என்ற எந்த நிலையாக இருப்பினும் அது முஸ்லிமுக்கு நன்மையாகவே முடிகிறது. பொருளாதார ரீதியாக அவன் சோதிக்கப்படும் போது பொறுமையுடன் இருந்தால் அது அவனுக்கு நன்மையாக முடிகிறது. இழப்பை ஏற்படுத்திச் சோதிக்கப்படும் போது பொறுமையுடன் இருந்தால் அதுவும் அவனுக்கு நன்மையாக முடிகிறது என நபியவர்கள் கூறினார்கள். (முஸ்லிம் - 2999)

சமுதாயம் சோதிக்கப்படுதல்

நிச்சயமாக ஒவ்வொரு சமுதாயத்திற்கும் ஒரு சோதனை உண்டு. என் சமுதாயத்திற்கானச் சோதனை செல்வம் என நபியவர்கள் கூறினார்கள். (திர்மிதி - 2336)

அநீதியானவர்கள், அபகரிப்பாளர்கள் குறித்து அல்லாஹ்:

இந்த அக்கிரமக்காரர்களின் செயல்களை அல்லாஹ் கவனிக்காமல் இருக்கிறான் என்று (நபியே!) நீங்கள் கருதவேண்டாம். அவர்களை அவன் விட்டுவைத்திருப்பது ஒரு குறிப்பிட்ட நாள் வரைக்கும் தான். அந்நாளில் அவர்களின் விழிகள் மருளும். அவர்கள் தம் தலைகளை மேலே உயர்த்திக் கொண்டு ஓடுவார்கள். அவர்களின் பார்வை நிலை குத்தியிருக்கும். மேலும், அவர்களின் இதங்கள் சூனியமாகி விட்டிருக்கும். (14:42-43)

எச்சரிக்கை! அக்கிரமக்காரர்கள் மீது அல்லாஹ்வின் சாபம் உண்டாகட்டும். (11: 18)

இன்று அரசு பயங்கரவாதம், அரசு அடக்குமுறை, அநீதி போன்றவை இன்றைய முஸ்லிம்களுக்கு அன்றாடம் சந்திக்கும் ஒரு பெரும் சோதனை. அநீதிக்கு ஆளானவர்களுக்கு நீதி இங்கு கிடைக்காவிட்டாலும் மறுமையில் அவர்களுக்கு நிச்சயம் கிடைக்கும் என நபியவர்கள் கூறினார்கள்:

ஒருவர் தன் சகோதரனுக்கு அவனது மானத்திலோ, வேறு (பணம், சொத்து போன்ற) விஷயத்திலோ இழைத்த அநீதி (ஏதும் பரிகாரம் காணப்படாமல்) இருக்குமாயின், அவர் அவனிடமிருந்து அதற்கு இன்றே மன்னிப்புப் பெற்றுக்கொள்ளட்டும். தீனாரோ, திர்ஹமோ பயன் தரும் வாய்ப்பில்லாத நிலை (ஏற்படும் மறுமை நாள்) வருவதற்கு முன்னால் (மன்னிப்புப் பெற்றுக்கொள்ளட்டும்)

ஏனெனில் மறுமமை நாளில் அவரிடம் நற்செயல் ஏதும் இருக்குமாயின் அவனது அநீதியின் அளவுக்கு அவரிடமிருந்து எடுத்துக்கொள்ளப்பட்டு (அநீதிக்குள்ளானவனின் கணக்கில் வரவு வைக்கப்பட்டு) விடும்.. அநீதியிழைத்தவரிடம் நற்செயல்கள் ஏதும் இல்லை என்றால் அவரது தோழரின் (அநீதிக்குள்ளானவரின்) தீய செயல்கள் (அவர் கணக்கிலிருந்து) எடுக்கப்பட்டு அநீதியிழைத்தவரின் மீது சுமத்தப்பட்டு விடும் என நபியவர்கள் கூறினார்கள். (புஹாரி - 2449)

முட்டாள்தலைவர்கள், (கலவரம் செய்து) இரத்தம் சிந்துதல், (உயிர், உடமை, கண்ணியத்திற்கு மதிப்பில்லாமை) இலஞ்சம் கொடுத்து தீர்ப்பை வாங்குதல், (அரசே இதை செய்வது நிராகரிப்பாகும், மக்கள் செய்தால் அது சட்டவிரோதம்) குடும்ப உறவுகளை முறித்தல், இசையாக (கருவி போன்று விளங்காமல்) குர்ஆனைப் பாவித்தல் மற்றும் தேவைக்கதிகமான காவலர்கள் போன்ற ஆறு விஷயங்களில் உங்களை அஞ்சுகிறேன் என நபியவர்கள் கூறினார்கள். (தபராணி)

மற்றொரு நபிமொழியில் இந்த ஆறும் நிகழ்வதற்கு முன் நன்மைகளைச் செய்திட முந்திக் கொள்ளுங்கள் நபியவர்கள் கூறியுள்ளார்கள். (அல்மு.ஜமுல் கபீர் - 60)
அவரவர் மார்க்கத்திற்கேற்பவே அவர் சோதிக்கப்படுவார்

மனிதர்கள் மீது ஒரு காலம் வரும். அப்போது, அவர்களில் பொறுமையாளர் யார் எனில் மார்க்கப்படி வாழ்வதென்பது கையிலே ஒரு தீ கங்கைப் பிடித்துக்கொண்டிருப்பதைப் போன்று உணர்வார். அவர்களில் ஒருவர் புரியும் நற்செயல் உங்களில் 50 பேர் அதே போன்று புரியும் நற்செயலுக்குச் சமமாகும் என நபியவர்கள் கூறினார்கள். (திரிமிதி - 3085, அபு தாவுது - 4341))

சஅது பின் அபீ வக்காஸ் (ரலி) அறிவிக்கிறார்கள்:

நான் நபியவர்களிடம், “அல்லாஹ்வின் தூதரே! மக்களில் மிக அதிகமாகச் சோதிக்கப் படுபவர் யார்” என்று கேட்டேன். அவர்கள் நபிமார்கள் அடுத்து (அவர்களைப் போன்ற) நல்லவர்கள் அதற்கடுத்து (அவர்களைப் போன்ற) நல்லவர்கள். தன்னுடைய மார்க்கத்திற்கேற்பவே ஒருவர் சோதிக்கப்படுகிறார். தன்னுடைய மார்க்கத்தில் அவர் உறுதியாக இருந்தால், அவருக்கானச் சோதனை மிகக் கடுமையானதாக இருக்கும். தன்னுடைய மார்க்கத்தில் அவர் பலவீனமாக இருந்தால் அவருக்கானச் சோதனைகளும் அவரது மார்க்கத்திற்கேற்பவே இருக்கும். அடியார் பூமியில் பாவமின்றி நடமாடும் வரை அவர் சோதிக்கப்பட்டுக் கொண்டேயிருப்பார் என நபியவர்கள் கூறினார்கள். (திரிமிதி - 2398)

பொறுமை என்பது துன்பம் ஏற்பட்டவுடன் கைக்கொள்வதே. (புஹாரி - 1302)

உண்மை வெளியில் வந்து செருப்பைப் போடுவதற்குள் பொய் ஊரை சுற்றிவிட்டு வந்துவிடும் பொறுமையும், நன்றியும் (செலுத்தும் தன்மையும்) ஒரு நாணயத்தின் இரு பக்கங்கள்.

அல்லாஹ்வைவிட பொறுமையாளன் வேறெவருமில்லை

கருணைமிக்க இறைவன் ஒருவரை மகனாக ஏற்படுத்தியுள்ளான் என்று அவர்கள் கூறுகின்றார்கள். எத்தகைய அபத்தமான விஷயத்தை நீங்கள் இட்டுக்கட்டகிறீர்கள்! அதனால் வானங்கள் உடைந்து விடவும், பூமி பிளந்துவிடவும், மலைகள் நகர்ந்து நொறுங்கிவிடவும் போகின்றன. என்னெனில் இப்படி கருணைமிக்க இறைவனுக்கு சந்ததி இருக்கிறது என்று மக்கள் கூறுவது கொடூரமான பேச்சாகும். ஒருவரை மகனாக ஏற்படுத்திக் கொள்வது கருணைமிக்க இறைவனுக்கு ஏற்றது அல்ல. (19:88-92)

الصبر

(மிகவும் பொறுமையுள்ள) என்பது அல்லாஹ்வின் பெயர்களில் ஒன்று. நம்மிடம் இல்லாத ஒன்றை இருக்கிறது என்றோ, நாம் சொல்லாத ஒன்றை சொன்னதாக ஒருவர் கூறினால் நம்மால்

பொறுமையாக இருக்கமுடியாது. الصمد (எப்போதும் தேவையற்றவன் அதே நேரம் அவனது படைப்புகள் அவன்பால் தேவையுடையவர்கள்) அஸ்ஸசமதாக இருக்கின்ற ஒருவன் யாரையும் பெறவும் இல்லை. யாராலும் பெறப்படவுமில்லை. இருந்தும் பொறுமையின் உறைவிடமான, கருணைமிக்கவனாக இருப்பதால் மட்டும் தான் பொறுமையோடு கேட்டுக்கொண்டு இருக்கின்றான்.

இதனால்தான் கருணையை தன் மீது விதித்துக்கொண்ட, தாயைவிட கருணையுள்ள இறைவன் கூறுகின்றான்:

உணவளிக்க அல்லாஹ் பொறுப்பேற்காத எந்த உயிரினமும் பூமியில் இல்லை. மேலும், அது வசிக்கு மிடத்தையும், சென்று சேரும் இடத்தையும் அவன் நன்கறிகின்றான். அனைத்தும் ஒரு தெளிவான ஏட்டில் பதிவு செய்யப்பட்டுள்ளன. (11:6)

மனவேதனைக்குள்ளாக்கும் செய்தி கேட்டும் (உடனே தண்டித்துவிடாமல்) மிகவும் பொறுமை காப்பவர் அல்லாஹ்வைவிட வேறு யாருமில்லை அல்லது எதுமில்லை. மனிதர்கள் (சிலர்) அவனுக்குக் குழந்தை இருப்பதாகக் கூறுகின்றனர். (இது மன்னிக்கமுடியாதக் குற்றமாக இருந்தும்) அவனோ அவர்களுக்கு உடல் நலத்தையும் உணவு வளத்தையும் வழங்கிக்கொண்டிருக்கின்றான் என்று நபி (ஸல்) அவர்கள் கூறினார்கள். (புஹாரி - 6099)

துன்ப நேரங்களில் பொறுமை

அல்லாஹ் கூறுகிறான்: நான் என் அடியானை அவனது பிரியத்திற்குரிய இரு பொருட்களைப் பறித்துக் கொண்டு சோதித்து, அவன் பொறுமை காப்பானேயானால், அவற்றுக்கு பதிலாக சொர்க்கத்தை நான் அவனுக்கு வழங்குவேன் என்று நபியவர்கள் கூறினார்கள்.

(அவனுடைய பிரியத்திற்குரிய இரு பொருள்கள் என்பது அவருடைய இரு கண்களைக் குறிக்கும். புஹாரி - 5653)

ஒரு முறை நபியவர்கள் நடந்துசென்று கொண்டிருந்தபோது அங்கே ஒரு பெண், மண்ணரை அருகே உட்கார்ந்து அழுது கொண்டிருந்தாள். அவளிடம் நபியவர்கள் “அல்லாஹ்வு அஞ்சி பொறுமையாய் இரு” எனன்று கூறினார்கள்.

அதற்கு அந்தப் பெண், “என்னிடம் எதுவும் கூறவேண்டாம். சென்று கொண்டிரு. எனது இத்துன்பம் உனக்கு ஏற்படவில்லை” என்று கூறினாள்.

தனக்கு அறிவுரை கூறியவர் நபிகளார்தாம் என்று அப்பெண் அறிந்திருக்கவில்லை. பிறகு, “இவர்கள்தாம் நபியவர்களாவார் என அப்பெண்ணிடம் கூறப்பட்டது. உடனே அப்பெண் நபியவர்களின் வாசல் நாடி வந்தாள். அங்கு மெய்காப்பாளர்கள் யாரும் இல்லை. நபியவர்களிடம் “நீங்கள்தாம் நபி என்பது எனக்குத் தெரியாது” என்று பணிவுடன் கூறினாள்.

அதற்கு நபியவர்கள் கூறினார்கள்: “துன்பத்தில் முதல் கட்டத்திலேயே மேற்கொள்ளப்படும் பொறுமை தான் உண்மையில் பொறுமையாகும்” என்று கூறினார்கள். (புஹாரி - 1252)

என் அடியானை அவனது இரு விருப்பமான கண்களை (பார்வையைப் பறித்துக்கொண்டு) நான் சோதித்து, அவன் பொறுமை காப்பானே என்றால், அவ்விரண்டுக்கும் ஈடாக சுவனத்தை நான் தருவேன் என நபியவர்கள் கூறினார்கள். (புஹாரி 5653)

இப்பனு அப்பாஸ் (ரலி) அவர்கள் என்னிடம், “சொர்க்கவாசியான ஒரு பெண்மணியை (உம்மு ஸுஃபர் (ரலி) உங்களுக்குக் காட்டட்டுமா?” என்று கேட்டார்கள். நான், “ஆம்” (காட்டுங்கள்) என்று சொன்னேன். அவர்கள், இந்தக் கறுப்பு நிறப் பெண்மணிதாம் அவர் இவர் (ஒரு தடவை நபியவர்களிடம் வந்து, “நான்

வலிப்பு நோயால் (அடிக்கடி) பாதிக்கப்படுகிறேன். அப்போது உன் (உடலிருந்து ஆடை விலகி) உடல் திறந்துக்கொள்கின்றது ஆகவே, எனக்காக அல்லாஹ்விடம் பிரார்த்தியுங்கள்“ என்றார்.

நபியவர்கள், “நீ விரும்பினால் உனக்குக் குணமளிக்கும்படி அல்லாஹ்விடம் நான் பிரார்த்திக்கிறேன்“ என்று சொன்னார்கள். இந்தப் பெண்மணி, “நான் பொறுமையாகவே இருந்துவிடுகிறேன். ஆனால், (வலிப்பு வரும்போது ஆடை விலகி) என் உடல் திறந்துகொள்கிறது. அப்படித் திறந்துகொள்ளாமல் இருக்க அல்லாஹ்விடம் பிரார்த்தியுங்கள்“ என்று சொன்னார். அவ்வாறே நபியவர்கள் இப்பெண்ணுக்காகப் பிரார்த்தனை செய்தார்கள். (புஹாரி - 5652)

நபித்துவப் பொறுப்பை நிறைவேற்றுகையில் அனுபவித்த துன்பங்கள் ஒரு புறம் என்றால், தம் பெற்றோர், பாட்டனார், பிரியமுள்ள முதல் மனைவி, நான்கில் மூன்று மகள்கள், பெரிய தந்தை, அபுதாலிப், அல்லாஹ்வின் சிங்கம் ஹம்ஸா, நெருங்கிய தோழர்கள் பலரை அவ்வப்போது இழந்து துயறுற்றார்கள்.

தம் மகன் இபுராஹீம் (ரலி) மரணித்த போது

நாங்கள் நபியவர்களுடன் (அவர்களது மகன் இபுராஹீம் வளர்ந்து வந்த) அபூஸைஃப் என்ற கொல்லரின் வீட்டிற்குச் சென்றோம். அவர் இபுராஹீமின் பால்குடித் தாயாருடைய கணவர் ஆவார். நபியவர்கள் இபுராஹீமைத் தூக்கி முகர்ந்து முத்தமிட்டார்கள். மற்றொரு தடவை நாங்கள் வீட்டினுள் நுழைந்தோம். அப்போது இபுராஹீமின் உயிர் பிரிந்துகொண்டிருந்தது. நபியவர்களின் கண்கள் நீரைப் பொழியலாயின. இதைக்கண்ட அப்துர் ரஹ்மான் பின் அவ்ஃப் (ரலி) “அல்லாஹ்வின் தூதரே! தாங்களா அழுகிறீர்கள்! எனக்கேட்டார். அதற்கு நபியவர்கள், “அவ்ஃபின் மகனே! நிச்சயமாக இது கருணையாகும்“ என்று கூறிவிட்டு மேலும் தொடர்ந்து அழுதார்கள்.

பிறகு, “கண்கள் நீரைச் சொரிகின்றன. உள்ளம் வாடிக்கொண்டிருக்கிறது. எனினும் இறைவன் விரும்பாத எந்த வார்த்தையையும் நாங்கள் கூறமாட்டோம். இபுராஹீமே! நிச்சயமாக நாங்கள் உனது பிரிவால் அதிகக்கவலைப் படுகிறோம்“ என்றார்கள். (புஹாரி - 1304)

ஒப்பாரி வைப்பது, சப்தமிட்டு அழுவது ஆகியவை நபியவர்களால் தடுக்கப்பட்டுள்ளது. தண்டிக்கப் பட்டுள்ளது. (புஹாரி - 1305)

அதாவது இதயத்தின் உணர்வுகளை குறிப்பாக வலியை கண்கள் கண்ணீரால் வெளிப்படுத்துவது இயல்பானது. மனித சக்திக்கு அப்பாற்பட்டது. ஆனால் நாவு போன்ற உறுப்புகள் செய்கின்ற செயல்கள் அப்படியல்ல. அது விசாரணைக்குட்பட்டவை. நாவு இறைவன் விரும்புகின்ற மற்றும் விரும்பாத வார்த்தை என இரணண்டையும் பேசமுடியும்.

சோதனையின் போது ஓத வேண்டிய வசனமும் துஆவும்

தொழுகை, திகர், இறைச்சிந்தனை, பிரார்த்தனை போன்ற வழிபாடுகளில் ஈடுபடவேண்டும். குர்ஆனிலும் நபிமொழிகளிலும் பல துஆக்களை நாம் காண முடியும். குறிப்பாக நாற்பது ரப்பனா துஆக்களில் முடிந்தவற்றை ஒதி அல்லாஹ்விடம் உதவிதேட வேண்டும். அவற்றில் சில:

رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ

எங்கள் இறைவனே! நீ எங்கள் மீது பொருமையைப் பொழிவாயாக! எங்கள் பாதங்களை உறுதிப் படுத்துவாயாக! மேலும், இறைநிராகரிப்பாளர்களான இந்தக் கூட்டத்தினரை வென்றிட எங்களுக்கு உதவி செய்வாயாக! (2:250)

إِنَّا لِلَّهِ وَإِنَّا إِلَيْهِ رَاغِبُونَ اللَّهُمَّ اجْزِنِي فِي مُصِيبَتِي وَأَخْلِفْ لِي خَيْرًا مِنْهَا

நிச்சயமாக நாம் அல்லாஹ்வுக்கு உரியவர்கள். அவனிடமே திரும்பக்கூடியவர்களாக இருக்கிறோம். யா அல்லாஹ்! என்னை விட்டு இத்துன்பத்தை அகற்றுவாயாக! அதைவிட சிறந்த ஒன்றை எனக்கு வழங்குவாயாக! (முஸ்லிம் - 918)

தன் கணவர் அபு சலமா (ரலி) இறந்த பின்னர் இந்த துஆவை நபியவர்கள் ஓதிட உம்மு சலமா (ரலி) அவர்களிடம் கூறிட, அவர்களும் அவ்விதமே ஓதிவந்தார்கள். பிறகு நபியவர்களே அவர்களுக்குக் கணவர் ஆனார்கள்.

துன்பத்தின் போது ஓதும் துஆக்கள் இது போன்று பல உண்டு.

الَّذِينَ إِذَا أَصَابَهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ

தங்களுக்கு ஏதேனும் துன்பம் நேரிடும் பொழுது “நிச்சயமாக நாம் அல்லாஹ்வுக்கே உரியவர்கள். மேலும் நிச்சயமாக அவனிடமே நாம் திரும்பிச் செல்வோராய் இருக்கின்றோம்” என்ற சொல்வார்கள். (2:156)

மரணத்தை விரும்பிட வேண்டாம்

உங்களில் எவரும் தமக்கு நேர்ந்த எந்தத் துன்பத்தின் காரணத்தினாலும் மரணத்தை விரும்பிட வேண்டாம். அவ்வாறு அவர் ஏதேனும் செய்யவேண்டும் என்றிருந்தால், “இறைவா! நான் உயிர் வாழ்வது எனக்கு நன்மையாக இருப்பின், என்னை உயிர் வாழச் செய்வாயாக! நான் இறந்து போய்விடுவதே எனக்கு நன்மையாக இருப்பின் எனக்கு இறப்பைத் தருவாயாக! என்று கேட்கட்டும் என நபியவர்கள் கூறினார்கள். (புஹாரி - 5671)

எனக்குப்பின் உரிமை பறித்தலும், நீங்கள் வெறுக்கும் காரியங்களும் உருவாகும் என நபியவர்கள் கூறினார்கள். “இறைத்தூதர் அவர்களே! எங்களுக்கு இது விஷயமாக நீங்கள் இடும் கட்டளை என்ன என்று நபித்தோழர்கள் கேட்டனர். “உங்கள் மீதுள்ள கடமைகளை நிறைவேற்றுங்கள். உங்களுக்குத் தேவையானதை அல்லாஹ்விடம் கேளுங்கள்” என்று நபியவர்கள் கூறினார்கள். (புஹாரி - 7052)

சோதனை எவ்வளவு கடுமையானதாய் இருக்குமோ அதே அளவு பெரிய வெகுமதி கிடைக்கும். (ஆனால் மனிதன் சோதனைக்கு அஞ்சி சத்தியப் பாதையிலிருந்து ஓடிவிடக் கூடாது) அல்லாஹ் ஒரு குழுவினரிடம் அன்பு செலுத்தும்போது அவர்களை (மேலும் புடம்போட்டுத் தூய்மைப்படுத்துவதற்காக) சோதனைகளில் ஆழ்த்துகின்றான். எவர் இறைவனின் தீர்ப்பைக் குறித்து திருப்தி கொண்டிருக்கிறார் களோ அவர்களால் அல்லாஹ் மகிழ்ச்சியடைகின்றான். எவர் இந்தச் சோதனைகளில் அல்லாஹ்வைக் குறித்து அதிருப்தியடைந்திருக்கின்றார்களோ அவர்களைக் குறித்து அல்லாஹ்வும் அதிருப்தி அடைகின்றான். (திரிமிதி)

ஓர் இறைவிசுவாசியான ஆண் மற்றும் பெண்ணிற்கு அவரது உயிர் மற்றும் அவரது குழந்தை அவரது சொத்து என அனைத்திலும் சோதனை இருந்து கொண்டே இருக்கும். இறுதியாக அவர் சோதனை மூலம் மன்னிப்பு ஏற்பட்டதால் குற்றம் ஏதுமின்றி அல்லாஹ்வை சந்திப்பார் என நபியவர்கள் கூறினார்கள். (திரிமிதி - 2399)

ஒரு காலம் வரும். மார்க்கப்பற்றுடையவர்களுக்கு மார்க்கத்தில் நிலைத்திருப்பது நெருப்புக் கங்கை கையில் எடுத்து வைத்திருப்பது போல் இருக்கும் என நபியவர்கள் கூறினார்கள். (திரிமிதி - 2260)

விரைவில் நிறையக் குழப்பங்கள் (கலவரம், உள்நாட்டுப் போர்) தோன்றும். (அந்த நேரத்தில்) அவற்றிக்கிடையே (மௌனமாகி) அமர்ந்திருப்பவன் (அவற்றுக்காக) எழுந்து நிற்பவனைவிடச் சிறந்தவன் ஆவான். அவற்றுக்கிடையே எழுந்து நிற்பவன் (அவற்றை நோக்கி) அவற்றிக்கிடையே நடந்து சென்று விடுபவனைவிடச் சிறந்தவன். அப்போது நடந்து சென்று விடுபவன் (அவற்றை நோக்கி) ஓடுபவனைவிடச் சிறந்தவன் ஆவான். எவர் அதை அடைகின்றாரோ அது அவரை வீழ்த்தி அழித்துவிட முனையும். அப்போது எவர் புகலிடத்தையோ, அபயம் தரும் இடத்தையோ பெறுகின்றாரோ அவர் அதைக்கொண்டு பாதுகாப்பு பெற்றுக்கொள்ளட்டும். (புஹாரி - 3601)

அநீதி இழைக்கப்பட்டவனின் பிரார்த்தனைக்கு பயந்து கொள்ளும். ஏனெனில் அவனுக்கும் இறைவனுக்கும் மத்தியில் எந்தத் திரையுமில்லை என நபியவர்கள் கூறினார்கள். (புஹாரி - 1496)

எனவே, மறுமையில் தண்டிக்காமல் இம்மையிலேயே தவறுகளுக்குத் தண்டனையை ஒருவர் வேண்டுவது கூடாது. மாறாக,

“எங்கள் இறைவனே! எங்களுக்கு இந்த உலகிலும் நன்மையை அருள்வாயாக! மறு உலகிலும் நன்மையை அருள்வாயாக! மேலும் நரக வேதனையிலிருந்து எங்களை நீ காப்பாயாக! எனப் பிரார்த்திக்க வேண்டும்“. (2:201)

வாழ்வின் எதார்த்தம்

அவன் மரணத்தையும் வாழ்வையும் ஏற்படுத்தினான், உங்களில் யார் மிகச் சிறந்த செயல் புரியக் கூடியவர் என்று உங்களைச் சோதிக்கும் பொருட்டு! (67:2)

பொறுமையோடு கீழ்க்கண்டவாறு செயல்படவும் வேண்டும்

உண்மையில் சிரமத்துடன் இலகுவும் இருக்கின்றது. திண்ணமாக, சிரமத்துடன் இலகுவும் இருக்கிறது. (94:5-6)

மேலும், இம்மக்கள் எவற்றையெல்லாம் புனைந்துரைக்கின்றார்களோ அவற்றின் மீது பொறுமை கொள்வீராக! (73:10)

பொறுமை மற்றும் தொழுகையின் மூலம் நீங்கள் உதவி தேடுங்கள். திண்ணமாக, தொழுகை ஒரு பாரமான செயல்தான். (2:45)

இறைநம்பிக்கை கொண்டவர்களே! பொறுமை மற்றும் தொழுகையின் மூலம் நீங்கள் உதவி தேடுங்கள். நிச்சயமாக அல்லாஹ் பொறுமையுள்ளவர்களுடன் இருக்கின்றான். (2:153)

இறைநம்பிக்கை கொண்டவர்களே! பொறுமையைக் கைக்கொள்வீர்களாக! அசத்தியவாதிகளுக்கு எதிரில் உறுதியாக நிலைத்து நிற்பீராக! சத்தியத்திற்காக தொண்டு புரிய எப்பொழுதும் ஒருங்கிணைத்து முனைப்புடன் இருப்பீர்களாக! மேலும், அல்லாஹ்வுக்கு அஞ்சியே வாழ்வீர்களாக! இதனால் நீங்கள் வெற்றியாளர்களாகத் திகழ்க்கூடும். (3:200)

(லுக்மான் (அலை) தன் மகனுக்கு கூறிய அறிவுரை) என் அருமை மகனே! தொழுகையை நிலைநாட்டு. மேலும், நன்மை புரியும்படி ஏவு. தீமையைத் தடு. மேலும், எந்தத் துன்பம் உனக்கு நேர்ந்தாலும் அதனைப் பொறுத்துக்கொள்! நிச்சயம் இவையெல்லாம் மிகவும் வலியுறுத்தப்பட்டுள்ள விஷயங்களாகும். (31:17)

உம் இறைவனிடமிருந்து உமக்கு இறக்கியருளப்பட்ட இவ்வேதம் உண்மையானதுதான் என்று அறிபவனும், இந்த உண்மையை அறியாமல் குருடனாக இருப்பவனும் சமம் ஆவார்களா? அறிவுடையவர்கள்தாம் நல்லுரைகளை ஏற்றுக்கொள்பவராய் இருக்கின்றனர்.

அவர்கள் எத்தகையவர்கள் என்றால், அல்லாஹ்வுடன் செய்துகொண்ட உடன்படிக்கைகளை நிறைவேற்றுவார்கள். உறுதிப்படுத்திய பிறக அவ்வுடன்படிக்கைகளை முறிக்க மாட்டார்கள்.

மேலும், அவர்கள் எத்தகைய நடத்தைக் கொண்டவர்கள் என்றால், எந்தெந்த உறவுமுறைகளைப் பிணைத்து வைக்கும்படி அல்லாஹ் கட்டளை இடுகின்றானோ அந்த உறவுமுறைகளைப் பிணைத்து வைக்கின்றார்கள். தம் அதிபதிக்கு அஞ்சுவார்கள். மேலும், கடுமையான முறையில் தம்மிடம் கணக்குக் கேட்கப்படுமோ என அச்சம் கொண்டவர்களாக இருப்பார்கள்.

மேலும், அவர்கள் எப்படிப்பட்டவர்களெனில், தம் இறைவனின் உவப்பை நாடி பொறுமையைக் கைக் கொள்கிறார்கள். தொழுகையை நிலைநாட்டுகிறார்கள். அவர்களுக்கு நாம் வழங்கியவற்றிலிருந்து மறைவாகவும் வெளிப்படையாகவும் செலவு செய்கின்றார்கள். மேலும், தீமையை நன்மையைக் கொண்டு களைகின்றார்கள். மறுமையின் நல்ல முடிவு இவர்களுக்கே உரித்தானது. (13:19-22)

இறைநம்பிக்கை கொண்டவர்களே! பொறுமையைக் கைக்கொள்வீர்களாக! அசத்தியவாதிகளுக்கு எதிரில் உறுதியாக நிலைத்து நிற்பீராக! (சத்தியத்திற்காக தொண்டு புரிய) எப்பொழுதும் ஒருங்கிணைந்து முனைப்புடன் இருப்பீர்களாக! (இதனால்) நீங்கள் வெற்றியாளர்களாய் திகழக்கூடும். (3:200)

நபி (ஸல்) அவர்கள் கூறினார்கள்:

துக்கத்தில் கன்னங்களில் அறைந்து கொள்பவனும் சட்டைப் பைகளைக் கிழித்துக் கொள்பவனும் அறியாமைக் கால அழைப்பை விடுப்பவனும் நம்மைச் சேர்ந்தவனல்ல. (புஹாரி - 3519)

ஒப்பாரி வைக்கப்படுவதன் காரணமாக மய்யித் வேதனை செய்யப்படுகிறது என நபியவர்கள் கூறினார்கள். (புஹாரி - 1292)

ஆக, சோதனையின் போது அல்லாஹ்வின் மீது நம்பிக்கையிழத்தல், அதிருப்தியாயதல், முணுமுணுத்தல், கவலைப்படல், பயத்தில் மக்களிடம் அழுது புலம்பல் போன்ற செயல்களைத் தவிர்ப்பதோடு அழகிய பொறுமையை மேற்கொள்ள வேண்டும்.

மக்காவில் நபித்தோழர்கள் சோதிக்கப்பட்டார்கள்

ஏழை, அடிமை முஸ்லிம்களிலிருந்து சமூக அந்தஸ்துள்ள, வசதியான குடும்பத்து முஸ்லிம்கள் ஏன் நபியவர்கள் வரை மிகக் கடுமையான சோதனைகளுக்கு ஆளானவோது ஒருநாள் நபியவர்கள் கஅபாவின் நிழலில் தமது சால்வை ஒன்றைத் தலையணையாக வைத்து சாய்ந்து கொண்டிருந்த போது அவர்களிடம் (இஸ்லாத்தின் எதிரிகள் எங்களுக்கிழைக்கும் கொடுமைகளை) முறையிட்டபடி, “எங்களுக்காக அல்லாஹ்விடம் நீங்கள் உதவி கோரமாட்டீர்களா?” எங்களுக்காக அல்லாஹ்விடம் பிரார்த்தனை செய்யமாட்டீர்களா?” என்று கேட்டோம்.

அதற்கு அவர்கள், “உங்களுக்கு முன்னிருந்தவர்களிடையே (ஏகத்துவக் கொள்கையை ஏற்று இறைத்தூதர் மீது நம்பிக்கை கொண்ட) ஒரு மனிதருக்காக மண்ணில குழிதோண்டப்பட்டு அவர் அதில் நிறுத்தப்பட, ரம்பம் கொண்டு வரப்பட்டு அவரது தலை மீது வைக்கப்பட்டு இது இரு கூறுகளாகப் பிளக்கப்படும். ஆயினும், அந்தக் கொடுமையானது அவரை அவரது மார்க்கத்திலிருந்து பிறழச் செய்யவில்லை.

பழுக்கக் காய்ச்சிய இருப்புச் சீப்புகளால் அவர் மேனி கோதப்பட, அது அவரது இறைச்சியையும் கடந்து சென்று அதன் கீழுள்ள எலும்பையும் நரம்பையும் சென்றடைந்துவிடும். அந்தக் கொடூரமான சித்திரவதையும் தீதும்கூட அவரை அவரது மார்க்கத்திலிருந்து பிறழச் செய்யவில்லை.

அல்லாஹ்வின் மீதானையாக! இந்த இஸ்லாத்தின் விவகாரம் முழுமையாக்கப்படும். எந்த அளவுக் கென்றால் வாகனத்தில் பயணம் செய்யும் ஒருவர் யமனில் உள்ள ஸன்ஆவிலிருந்து ஹளர மவ்த் வரை பயணம் செய்து செல்வார். வழியில் அல்லாஹ்வைத் தவிர, அல்லது தன் ஆட்டின் விஷயத்தில் ஓநாயைத் தவிர வேறெவருக்கும் அவர் அஞ்சமாட்டார். ஆயினும், நீங்கள் தான் கொடுமை தாளாமல் பொறுமை குன்றி அவசரப்படுகிறீர்கள்” என்று நபியவர்கள் சொன்னார்கள். (புஹாரி - 3612)

(முற்கால) இறைத்தூதர்களில் ஒருவரின் நிலையை நபியவர்கள் எடுத்துரைத்துக் கொண்டிருப்பதை நான் இப்போது பார்பது போன்றுள்ளது. “அந்த இறைத்தூதரை அவருடைய சமுதாயத்தார் அடித்து அவரை இரத்தத்தில் தோய்த்து விட்டார்கள். அப்போது அவர் தம் முகத்திலிருந்து இரத்தத்தைத் துடைத்தபடி, “இறைவா! என் சமுதாயத்தாரை மன்னித்துவிடு! ஏனெனில், அவர்கள் அறியாதவர்களாயிருக்கிறார்கள்” என்று சொல்லிக் கொண்டிருந்தார்” என்று நபியவர்கள் கூறினார்கள். (புஹாரி - 3477)

மதீனாவில் நபித்தோழர்கள் சோதிக்கப்பட்டார்கள்

மதீனா வாழ்வு போர்கள் நிறைந்த காலம். எண்பதுக்கும் மேற்பட்ட சிறிய மற்றும் பெரிய போர்களில் தோழர்கள் ஈடுபட நேர்ந்தது. அதில் உறுதுப் போரும் ஒன்று. அதில் முஸ்லிம் அணியில் எழுபது தோழர்கள் ஷஹீதானார்கள். ஒரே குடும்பத்தில் மூவர் வரை இப்போரில் இழந்திருந்த போதிலும் அசாத்திய பொறுமையும், நபியவர்கள் மீதான அன்பையும், பாசத்தையும் ஆண்களைப் போன்று

அன்சாரிப் பெண்களும் வெளிப்படுத்தினர்.

ஹிமானா பின்த ஜஹ்ஷ் (ரலி): அவரின் சகோதரர் அப்துல்லாஹ் பின் ஜஹ்ஷ் (ரலி), தாய் மாமா: ஹம்ஸா (ரலி), கணவர் முஸ்அப் இப்னு உமைர்(ரலி).

உம்மு காலிது (ரலி): அவருடைய தந்தை, சகோதரர், கணவர்

சஅது பின் முஆது (ரலி) அவர்களின் தாயார்: அவரின் மகன் அமீர் பின் முஆத் (ரலி)

ஒரு பெண்ணின் முக்கிய உறவுகள் நான்கு. தந்தை, சகோதரன், கணவன், மகன். இங்கே இந்த நான்கு உறவுகளையும் இழந்த அன்சாரிப் பெண்கள், அவர்களுக்காக உணர்ச்சிவசப்பட்டு அழுவதற்கு அனுமதியிருந்தும் அழவில்லை. இன்னா லில்லாஹி வ இன்னா இலைஹி ராஜிஹன் என்று மட்டுமே அவர்கள் கூறினார்கள்.

நபியவர்கள் சஅது அவர்களின் தாயாரிடம், : “ சஅதின் தாயே! நற்செய்தி பெற்றுக்கொள்! உஹதில் கொல் லப்பட்டவர்களின் குடும்பத்தார்களுக்கு நற்செய்தி சொல். அவர்கள் அனைவரும் சுவனத்தில் தோழர்களாக உலாவுகின்றனர். அவர்களின் குடும்பத்தார்களுக்காகவும் அவர்களின் பரிந்துரை ஏற்றுக்கொள்ளப்படும்” என நற்செய்தி கூறினார்கள். இதைக் கேட்டதும் சஅதின் தாயார் “மகிழ்ச்சி அடைந்தோம். இதற்குப் பின் யார்தான் அவர்களுக்காக அழுவார்கள்! என்று கூறியதோடு அல்லாஹ்வின் தூதரே! அவர்களின் உறவினர்களுக்காக நீங்கள் பிரார்த்தனைப் புரியுங்கள்” என்றார்.

அல்லாஹ்வே! இவர்களின் மனக்கவலையைப் போக்குவாயாக! இவர்களின் சோதனைகளை நிவர்த்தி செய்வாயாக! எஞ்சியுள்ளவர்களுக்கு அழகிய பரகத்தைத் தருவாயாக! என்று நபியவர்கள் துஆச் செய்தார்கள்.

திண்ணமாக நம்பிக்கையாளர்களுக்கு அவர்களின் உயிர்களை விட நபிதான் முன்னுரிமை பெற்றவராவார். (33:6) நூற்றுக்கு நூறு சதவீதம் இவ்வசனத்தை செயல்படுத்தியவர்கள் அவர்கள்.

அகழ்ப் போர்:

அகழ்ப் போர் நடந்து கொண்டிருந்த போது யாராலும் வருணிக்கமுடியாத முஸ்லிம்களின் மனநிலையைப் பின்வருமாறு அல்லாஹ் விவரிக்கிறான்:

பகைவர்கள் மேலிருந்தும், கீழிருந்தும் உங்கள் மீது படையெடுத்து வந்த நேரத்தில் உங்கள் கண்கள் பீதியினால் மருண்டுவிட்டன. இதயங்கள் தொண்டைகளை அடைத்துக் கொண்டன! மேலும், நீங்கள் அல்லாஹ்வைப் பற்றி விதவிதமான சந்தேகங்கள் கொள்ளத் தலைப்பட்டார்கள். அந்த(க் கடினமாக) நேரத்தில் நம்பிக்கைக் கொண்டவர்கள் நன்கு சோதிக்கப்பட்டார்கள். மேலும், கடுமையாக அலைக்கழிக் கப்பட்டார்கள். (33:10-11)

தபூக் போர்

இப்போரை “துன்பப் போர்” என்றே அல்லாஹ் கூறுகிறான். 30000 தோழர்கள் கடும் கோடையில், உணவு, நீர், வாகனப் பற்றாக்குறையோடு பதினெட்டு பேருக்கு ஒரு ஓட்டகை என்ற வீதம் மதீனாவிலிருந்து 778 கி.மீ. பயணித்து தபூக் சென்றனர். ஒரு வாரம் இரண்டு வாரப் பயணமல்ல. இரண்டு மாத நெடும் பயணம். எந்தளவிற்கு சோதனைகளை அனுபவித்திருப்பார்கள் என்பதை நம்மால் உணரமுடிகிறதா? சொகுசான நிலையிலிருந்துக் கொண்டு எந்தவித இழப்புக்கும், சோதனைக்கும் ஆளாகாமல் நாம் மார்க்கம் வளர ஆசைப்படுகிறோம், உழைக்கிறோம், வெற்றி பெறுவோமா?

நபிமார்கள் செய்த பிரார்த்தனைகள்:

தங்களுக்கு நேர்ந்த சோதனைகளுக்கு அலங்கோலமாக உடையணிந்து மக்களிடம் பலம்பித் திரியாமல் அல்லாஹ்விடமே தமது நிலைகுறித்து முறையிட்டார்கள் என்பதற்கு பல எடுத்துக்காட்டுகள் உண்டு. அவர்களில் :.பிர்அவ்னின் மனைவி ஆஸியா மற்றும் மர்யம் (அலை) அடங்குவர். பல நபிமார்களின்

துஆக்கள் குர்ஆனில் இடம்பெற்றிருந்தாலும் விரிவிஞ்சி ஒரு சில துஆக்களை மட்டும் இங்கு குறிப்பிட்டுள்ளோம்.

ஆதம் (அலை) ஷைத்தானுடைய சூழ்ச்சிக்குப் பலியாகி அல்லாஹ்வின் கட்டளையை மீறிய நிலையில் மனமுருகிக் கேட்ட துஆ.

قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ

அவ்விருவரும் கூறினார்கள்: “எங்கள் இறைவனே! எங்களுக்கு நாங்களே அக்கிரமம் செய்துக் கொண்டோம். எங்களை நீ மன்னித்து எங்களுக்காக கிருபை செய்யாவிடில் நிச்சயமாக நாங்கள் இழப்பிற்குரியவர் களாகி விடுவோம். (7:23)

மூஸா (அலை) (கைது, மற்றும் தண்டனைக்கு அஞ்சி நாட்டைவிட்டு வெளியேறி சுமார் 400 மைல் தூரத்தை வாரக்கணக்கில் நடந்து மத்யன் என்ற அந்நிய நாட்டிற்குச் சென்றவருக்கு யாரும் அடைக்கலம் தராத நிலையில் கேட்கப்பட்ட துஆ)

قَالَ رَبِّ إِنِّي لِمَا أَنْزَلْتَ إِلَيَّ مِنْ خَيْرٍ فَقِيرٌ

பிறகு, ஒரு நிழலில் போய் அமர்ந்து கூறினார்: என் இறைவா! நீ எனக்கு இறக்கியருளுகின்ற நன்மை எதுவானாலும் சரி, நான் அதன் பக்கம் தேவையுடையவனாக இருக்கின்றேன். (28:24)

மற்றொரு தருணத்தில்

قَالَ كَلَّا إِنَّ مَعِيَ رَبِّي سَيَهْدِينِ

அதற்கு மூஸா கூறினார்: “ஒரு போதும் இல்லை. என்னோடு என் இறைவன் இருக்கின்றான். அவன் திண்ணமாக எனக்கு வழிகாட்டுவான்! (26:62)

தம் சமுதாயத்தாரை அழைத்துக் கொண்டு மூஸா (அலை) அவர்கள் எகிப்தை விட்டு வெளியேறிச் செல்கிறார்கள். :.பிரஅவன் மற்றும் அவரது படை அவர்களைப் பின்தொடர்கின்றது. செங்கடல் குறுக்கிடுகிறது. முன்னே கடல். பின்னே :.பிரஅவ்னின் படை. “இனி வழியில்லை. நாம் பிடிபட்டுவிடுவோம்” என்று தோழர்கள் கூறியபோது மூஸா (அலை) அவர்கள் கூறிய வார்த்தைகள் இவை. கையிலிருந்த கைத் தடியால் கடலை அடித்தார்கள். அல்லாஹ் கடலைப் பிளக்க வைத்தான். மூஸா (அலை) அவர்களும் அவரது தோழர்களும் கடலைக் கடந்துவிட்டார்கள். :.பிரஅவ்னும் அவனது படையும் கடலில் மூழ்கடிக்கப்பட்டார்கள் என்பது வரலாறு.

:.பிரஅவ்னின் பெரும்படை அவனைக் காப்பாற்றவில்லை. படையே இல்லாத மூஸா (அலை) அவர்களும் அவர்களது சமுதாயத்தாரும் காப்பாற்றப்படுகிறார்கள்.

யூனூஸ் (அலை) தன் மக்கள் மீதுள்ள கோபத்தின் காரணமாக அல்லாஹ்வின் அனுமதியின்றி ஹிஜரத் மேற்கொண்டு பிறகு மீன்வயிற்றிலிருக்கும் போது கேட்ட துஆ)

فَادَىٰ فِي الظُّلُمَاتِ أَن لَّا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

இறுதியில் அவர் இருள்களுக்குள் இருந்துகொண்டு இவ்வாறு இறைஞ்சினார்: “உன்னைத் தவிர வேறு இறைவன் இல்லை. தூய்மையானவன் நீ! திண்ணமாக, நான் குற்றம் செய்துவிட்டேன். (21:87)

அய்யூப் (அலை) பெரிய செல்வந்தர். பண்ணைகள், கால்நடைகள் ஏராளமாக இருந்தும் அவர்கள் தற்பெறுமை கொள்ளவில்லை. இருந்தும் அல்லாஹ்வின் மீது உறுதியான நம்பிக்கை கொண்டவராகத் திகழ்ந்தார்.

மேலும் வறுமை, நோய், தனிமையைக் கொண்டும் அல்லாஹ் அவரை அவர் தாங்க முடியாத அளவுச் சோதித்தான். நாவு, இதயத்தைத் தவிர மற்ற அனைத்து உள், வெளி உறுப்புகளும் பாதிக்கப்பட்டிருந்தன. இந்த அசாதாரண சூழலிலும் அவர் பொறுமையையும், அல்லாஹ்வின் மீதுள்ள தனது திருப்தியையும் வெளிப்படுத்தினார்.

இந்த நிலை ஏழு ஆண்டுகள் நீடித்தது. ஒரு நாள் அய்யூப் (அலை) அவர்களுக்கும் அவர் மனைவிக்கும் இடையில் நடந்த உரையாடல்:

மனைவி: உம் இறைவனின் இந்தச் சோதனையை இன்னும் எத்தனை ஆண்டுகள்தான் தாங்கப் போகிறீர்? செல்வம், பிள்ளைகள், நண்பர்கள் இல்லாமல் நிரந்தரமாக இருந்துவிடப் போகிறோமா? இச்சோதனைக் குறித்து நீர் ஏன் உம் இறைவனிடம் வேண்டக் கூடாது? என்று கேட்டார்.

அய்யூப் (அலை): பெரு மூச்சு விட்டார்கள். இப்லீஸ் உன்னைத் தூண்டிவிட்டு அதிருப்திக்குள்ளாக்கி விட்டான். எத்தனை காலம் நான் வளத்தோடும் நலத்தோடும் வாழ்ந்துள்ளேன்? என்று மெல்லியக் குரலில் கேட்டார்.

மனைவி: எண்பது ஆண்டுகள்

அய்யூப் (அலை): எத்தனை ஆண்டுகள் நோயில் நான் வீழ்ந்துள்ளேன்?

மனைவி: ஏழு ஆண்டுகள்

அய்யூப் (அலை). வளமுடன் நலமுடன் வாழ்ந்த காலத்தைவிட அதிக காலம் நான் நோயில் வாழ வில்லை என்பதால், அல்லாஹ்விடம் இதிலிருந்து விடுவிக்கும்படி கேட்பதற்கு நான் வெட்கப்படுகிறேன் என்றார். உன் நம்பிக்கை பலவீனமாகிவிட்டது என்று தோன்றுகிறது. அல்லாஹ்வின் விதி மீது அதிருப்தி அடைந்துவிட்டாய் என்று பதிலளித்தார்.

அய்யூப் (அலை) அவர்கள் நன்றியுடன் அல்லாஹ்வை நினைவு கூர்ந்தது, அழகியப் பொறுமை, பாவமன்னிப்பு கோரல் போன்ற உயர் பண்புகள்தான் அல்லாஹ் அவர்களைப் புகழக் காரணம்.

மேலும் அவரது துன்பம் அவரது மனைவியையும் உள உடல் ரீதியாகப் பாதிக்கப்பட்ட நிலையில் அய்யூப் (அலை) அவர்களால் கேட்கப்பட்ட துஆ.

وَأَيُّوبَ إِذْ نَادَىٰ رَبَّهُ أَنِّي مَسْنِي الضَّرَّ وَأَنْتَ أَرْحَمُ الرَّاحِمِينَ

அவர், மேலும் தம்முடைய இறைஞ்சியதை நினைவுகூறும்: “என்னை நோய் பீடித்துவிட்டது. நீயோ கிருபை செய்வோரில் எல்லாம் பெருங்கிருபையாளனாய் இருக்கின்றாய்” (21:83)

நம்முடைய அடியார் அய்யூபையும் நினைவு கூறுங்கள்! ஒருநாள் அவர், “ஷைத்தான் என்னைச் சிரமத்திலும், துன்பத்திலும் ஆழ்த்திவிட்டானே! என்று தன்னுடைய இறைவனை அழைத்து முறையிட்டார். (38:41)

அவரை (அய்யூப்) நாம் பொறுமையாளராய்க் கண்டோம். அவர் மிகச்சிறந்த அடியாராகவும் தன் இறைவனின் பக்கம் அதிகம் திரும்பக் கூடியவராகவும் திகழ்ந்தார். (38:44)

லூத் (அலை): லூத் (அலை) அவர்கள் சமூகமே (மனித வரலாற்றில் ஓரினச் சேர்க்கை என்ற பாவத்தை முதலில் புரிந்தவர்கள் ஆவார்கள். கொலை வழிப்பறியில் ஈடுபட்டவர்கள்). பொது இடங்களில் ஆபாசத்தை அரங்கேற்றியவர்கள். அவர்களுக்கு நேர்வழி காட்ட வந்த நபியிடம், “நீர் உண்மையாளர் எனில், நீர் வாக்களிக்கும் தண்டனையை கொண்டுவரும்” என்று அவர்கள் சவால் விட்ட போது கேட்கப்பட்ட துஆ)

قَالَ رَبِّ انصُرْنِي عَلَى الْقَوْمِ الْمُفْسِدِينَ

லூத் வேண்டினார்: “என் இறைவா! விஷமம் செய்யும் இந்த மக்களுக்கு எதிராக நீ எனக்கு உதவி புரிவாயாக!” (29:30)

யாகூப் (அலை) (பாசத்திற்குரிய இரண்டு மகன்களைப் பறிகொடுத்தப்பிறகு, அல்லாஹ் ஒரு வழியை அடைத்தால் பலவழிகளைத் தனக்குத் திறப்பான் என்ற நம்பிக்கையில் அல்லாஹ்விடமே தன்னுடைய கவலையை, வேதனையை, உணர்வுகளை வெளிப்படுத்தும் துஆ. யாகூப் (அலை) அவர்கள்தான் யூசுப் அவர்கள் நினைவாக தன்னுடைய வேறொரு துஆவில் “அழகிய பொறுமை” என்ற வார்த்தையை இணைத்து துஆ கேட்டார்கள்)

قَالَ إِنَّمَا أَشْكُو بَثِّي وَحُزْنِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ

அதற்கு யாகூப் கூறினார்: “என்னுடைய துக்கத்தையும் துயரத்தையும் நான் அல்லாஹ்விடம் மட்டுமே முறையிடுகின்றேன்” (12:86)

யாகூப் (ரலி) அவர்கள் தனது பன்னிரண்டு மகன்களில் யூசுப்.பையும் அவரின் உடன்பிறந்த சகோதரர் புன்யாமீனையும் அதிகம் நேசித்தார். முதலில் யூசுப்.பை இழந்தார். அவரைத் தொலைத்தது அவரது சகோதரர்கள் என்பது அவருக்குத் தெரியும். பின்பு யூசுப்.பின் சகோதரர் புன்யாமீனையும் இழந்தார். அவர் மீது திருட்டுப்பட்டத்தை அவரது சகோதரர்களே சுமத்தியதை அறிந்து அதிர்ந்தார். வருந்தினார். தன் இரு செல்ல மகன்களையும் பிரிந்து கண்கள் வெளுத்துப் போகுமளவிற்கு கவலையில் வாடினார். எப்படியும் தன் மகன்களை அல்லாஹ் திரும்பக் கொண்டுவருவான் என்ற உறுதியான நம்பிக்கையோடும் பொறுமையுடனும் தன் வாழ்வைக் கழித்தார்.

குர்ஆனியப் பெண் ஆஸியா பின்த் மஸாஹிம் (ரலி)

வரலாற்றின் மிகப் பெரிய சர்வாதிகாரியும், தன்னை கடவுள் என்று அறிவித்துக் கொண்டவனுமான .:பிர்அவ்ன், தனது ஆட்சிக்கு ஆபத்து ஏற்பட்டுவிடும் என அஞ்சி ஒரு குறிகாரனின் பேச்சைக் கேட்டு பனூ இஸ்ராயீல் குலத்தில் பிறக்கும் ஆண் குழந்தைகளைக் கொன்றும், அன்றைய முஸ்லிம்களைச் சிலுவையில் அறைந்தும் கொன்ற கொடூரன் .:பிர்அவ்னின் மனைவி ஆஸியா (ரலி) அவர்கள் மூஸா (அலை) அவர்களை பால்குடிப் பருவம் முதல் வளர்த்தவர் ஆவார்கள்

சர்வாதிகாரியான தன் கணவனுக்கும் அஞ்சாமல், பின்விளைவுகளுக்கும் அஞ்சாமல் மூஸா (அலை) அவர்களின் தூதுத்துவத்தை ஏற்றவர்கள். அரண்மனை வாழ்க்கை அவர்களுக்கு கசந்தது. சுவனத்தில் ஓர் மாளிகை வேண்டும் என அல்லாஹ்விடம் இறைஞ்சினார்கள்.

وَضَرَبَ اللَّهُ مَثَلًا لِّلَّذِينَ آمَنُوا امْرَأَتَ فِرْعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَبِئْسَ فِرْعَوْنٌ وَعَمَلُهُ وَنَجْوَى مِنَ الْقَوْمِ الظَّالِمِينَ

.:பிர்அவ்னுடைய மனைவியை அல்லாஹ் இறைநம்பிக்கையாளர்களுக்கான உதாரணமாக எடுத்துக் காட்டுகின்றான். ஒருபோது அவர் இறைஞ்சினார்: “என் அதிபதியே! எனக்காக உன்னிடத்தில் - சுவனத்தில் ஓர் இல்லத்தை அமைத்துத் தருவாயாக! மேலும், .:பிர்அவ்னை விட்டும் அவனுடைய செயலைவிட்டும் என்னைக் காப்பாற்றுவாயாக! மேலும், கொடுமை புரியும் சமூகத்திலிருந்து எனக்கு விடுதலை அளிப்பாயாக! (66:11)

சராசரிப் பெண்ணாக இருந்து இருந்தால் இந்தக் கொடுமைக்காரக் கணவனுக்குப் பதில் நல்ல கணவனை எனக்கு வழங்குவாயாக என்றுதான் அல்லாஹ்விடம் வேண்டியிருப்பார். ஆனால் ஆஸியா (ரலி) அவர்கள் மறுமை வீடான சுவனத்தை அல்லாஹ்விடம் வேண்டுகிறார்.

இவர்கள் குறித்துக் கூறும் போது உலகின் முழுமையடைந்த நான்குப் பெண்களில் ஒருவர் இவர் என நபியவர்கள் கூறினார்கள். (புஹாரி)

உலகப் பெண்களுக்கு குர்ஆனியப் பெண்ணான ஆஸியா (ரலி) அவர்களின் வரலாறு ஓர் அழகிய முன்மாதிரியாக இருக்கிறது.

அழகிய பொறுமைக்கு கிடைக்கும் நன்மைகள்

பொறுத்தார் பூமி ஆள்வார் என்பது மூதுரை. ஆனால் அதையும் தாண்டி பொறுமையாளர்களுக்கு அல்லாஹ் வாக்களிக்கும் பரிசு ஈடு இணையிலலாதது.

நீங்கள் மனந்தளர்ந்து விடாதீர்கள், கவலையும் கொள்ளாதீர்கள். நீங்கள் இறைநம்பிக்கையுடையோராயின் நீங்களே மேலோங்குவீர்கள். (3:139)

(நபியே!) கூறுவீராக: “நம்பிக்கை கொண்டுள்ள என் அடியார்களே! உங்களுடைய இறைவனுக்கு அஞ்சுங்கள். எவர்கள் இவ்வுலகில் நன்னடத்தையை மேற்கொண்டிருக்கின்றார்களோ அவர்களுக்கு நன்மை இருக்கிறது. மேலும், அல்லாஹ்வின் பூமி விசாலமானது. பொறுமையாளர்களுக்கு அவர்களின் கூலி அளவின்றி வழங்கப்படும். (39:10)

பொறுமையாளர்கள் அளவின்றி கூலியைப் பெற வேண்டுமானால் இவ்வசனத்தின் முற்பகுதியின் நிபந்தனைகளை நிறைவேற்றவேண்டும். இறைநம்பிக்கை கொள்வதோடு அல்லாஹ்வை அஞ்ச வேண்டும் அவனது ஏவல் மற்றும் வழிமுறைகளைப் பேண வேண்டும், தேவை ஏற்படின் ஹிஜ்ரத் மேற்கொள்ள வேண்டும். சோதனைகளின் போது பொறுமையை மேற்கொள்ள வேண்டும்.

இறைநம்பிக்கை கொண்டவர்களே! பொறுமையைக் கைக்கொள்வீர்களாக! அசத்தியவாதிகளுக்கு எதிரில் உறுதியாக நிலைத்து நிற்பீர்களாக! (சத்தியத்திற்காக தொண்டு புரிய) எப்பொழுதும் ஒருங்கிணைந்து முனைப்புடன் இருப்பீர்களாக! மேலும், அல்லாஹ்வுக்கு அஞ்சியே வாழ்வீராக! (இதனால்) நீங்கள் வெற்றியாளர்களாய்த் திகழக்கூடும். (3:200)

தீமையின் கூலி அதே போன்ற ஒரு தீமையே ஆகும். இனி எவர் மன்னித்து விடுகின்றாரோ மேலும், சீர்திருத்தம் செய்கிறாரோ அவருடைய கூலி அல்லாஹ்வின் பொறுப்பில் உள்ளது. திண்ணமாக, அல்லாஹ் கொடுக்கார்களை நேசிப்பதில்லை. (42:40):

நீங்கள் நிலைகுலையாமலும் (பொறுமையுடன்) அல்லாஹ்வுக்கு அஞ்சியும் வாழ்ந்தால் உங்களுக் கெதிராக அவர்கள் கையாளுகின்ற சூழ்ச்சி எந்தப் பலனையும் தரப்போவதில்லை. (3:120)

திண்ணமாக, எவர்கள் இறையச்சம் கொண்டு நிலைகுலையாது இருக்கின்றார்களோ-அத்தகைய நல்லவர்களின் கூலியை அல்லாஹ் ஒருபோதும் வீணாக்கி விடுவதில்லை என்று (யூசு:ப்) கூறினார்.(12:90)

(நபியே!) கூறுவீராக: “நம்பிக்கைக் கொண்டிருக்கின்ற என் அடிமைகளே! உங்களுடைய இறைவனுக்கு அஞ்சுங்கள். எவர்கள் இவ்வுலகில் நன்னடத்தையைக் கொண்டிருக்கின்றார்களோ, அவர்களுக்கு நன்மை இருக்கிறது. மேலும், அல்லாஹ்வின் பூமி விசாலமானது. பொறுமையாளர்களுக்கு அவர்களின் கூலி அளவின்றி வழங்கப்படும்“ (39:10)

அவர்கள் பொறுமையாக இருந்ததற்குப் பகரமாக அவர்களுடைய கூலி அவர்களுக்கு இரு தடவை வழங்கப்படும். மேலும், அவர்கள் தீமையை நன்மையின் மூலம் தடுக்கின்றார்கள். மேலும், நாம் அவர்களுக்கு வழங்கியவற்றிலிருந்து செலவு செய்கின்றார்கள். (28:54)

மேலும், அவர்கள் பொறுமையைக்கடைபிடித்து நம் வசனங்கள் மீது உள உறுதிபாடு கொண்டிருந்தபோது அவர்களிலிருந்தே நாம் தலைவர்களை தோற்றுவித்தோம். அவர்களோ நம் கட்டளையைக் ஏற்று வழிகாட்டிக் கொண்டிருந்தார்கள். (32:24)

உங்களுக்கு ஏற்பட்டிருக்கும் எந்த ஒரு துன்பமும் அது உங்கள் கைகள் சம்பாதித்தவைதான். மேலும், அவன் பெரும்பாலான பிழைகளைப் பொருட்படுத்தாமல் விட்டுவிடுகின்றான். (42:30)

நிலைகுலையாத இத்தகைய பொறுமையாளர்களையே அல்லாஹ் நேசிக்கின்றான். (3:146)

ஆபத்துகளும், சிரமங்களும் ஏற்பட்டால் கோபம், மற்றும் அவசரம் இன்றி அமைதியான நெஞ்சோடும், தெளிவாகத் தீர்மானிக்கும் ஆற்றலுடன் குறிக்கோளை அடையும் நோக்கில் பணிபுரிய வேண்டும்.

இத்தகையோர் தங்களுடைய பொறுமையின் பலனாக உயர்ந்த மாளிகைகளைப் பெறுவார்கள். மரியாதையுடனும் வாழ்த்துக்களுடனும் அவர்கள் அங்கு வரவேற்கப்படுவார்கள். (25:75)

மேலும்,

நபியவர்கள் நோய்வாய்ப்பட்டுக் கடும் காய்ச்சலால் சிரமமப்பட்டுக்கொண்டிருந்தபோது நான் அவர்களிடம் சென்றேன். “தாங்கள் கடும் நோயால் சிரமப்படுகிறீர்களே (அல்லாஹ்வின் தூதரே) தங்களுக்கு இதனால் இரு மடங்கு நன்மைகள் கிடைக்கும் என்பதாலா?” என்று கேட்டேன்.

அதற்கு அவர்கள், ஆம்: எந்தவொரு முஸ்லிமுக்கு எந்தத் துன்பம் நேர்ந்தாலும் அதற்கு பதிலாக மரத்தின் இலைகள் உதிர்வதைப் போன்று அவருடைய பாவங்களை அல்லாஹ் உதிரச் செய்யாமல் இருப்பதில்லை” என்று கூறினார்கள். அறிவிப்பாளர்: இப்னு மஸ்ஹத் (ரலி), புஹாரி - 5647)

மு.மினான எனது அடியானுக்கு உலக மக்களில் விருப்பமானவரை நான் கைப்பற்றி, பின்பு அவன் (பொறுமையாக இருந்து) நல்லதை எதிர்பார்த்திருந்தால், அவனுக்கு என்னிடம் கூலி, சுவனத்தைத் தவிர வேறு இல்லை என்று நபியவர்கள் கூறினார்கள். (புஹாரி - 6424)

நபி (ஸல்) அவர்கள் கூறினார்கள்:

அல்லாஹ் கூறுகிறான்: நான் என் அடியானை அவனது பிரியத்திற்குரிய இரு பொருட்களைப் பறித்துக் கொண்டு சோதித்து, அவன் பொறுமை காப்பானேயானால் அவற்றுக்கு பதிலாக சுவனத்தை நான் அவனுக்கு வழங்குவேன்.

அவனுடைய பிரியத்திற்குரிய இரு பொருட்கள் என்பது அவனுடைய இரு கண்களைக் குறிக்கும். இதை அனஸ் பின் மாலிக் (ரலி) அறிவிக்கிறார்கள். (புஹாரி - 5653)

நபி (ஸல்) அவர்கள் கூறினார்கள்:

ஒரு முஸ்லிமுக்கு ஏற்படும் சிரமம், நோய், கவலை, துக்கம், நோவினை, மயக்கம் மற்றும் அவனின் காலில் குத்திவிடும் முள்ளின் வேதனை உட்பட அனைத்திற்காகவும் அல்லாஹ் அவனது குற்றங்கங்களை மன்னிக்கிறான் என்று நபியவர்கள் கூறினார்கள். (புஹாரி - 5641)

இந்த நன்மைகளை முழுமையாக நாம் பெற

இவ்வுலகம் தற்காலிகமானது. போராடும் போர்க்களம். மறுமைதான் நிரந்தரம். அங்கு வெற்றி பெறுவதுதான் நிரந்தரம் என்ற உறுதியான எண்ணம் வேண்டும்.

அல்லாஹ்வுடைய வரம்புகளைப் பேணுவதில் பொறுமையோடு நிலைத்திருத்தல்

அல்லாஹ்வுடைய வரம்புகளை மீறாதிருப்பதில் பொறுமையோடு நிலைத்திருத்தல்

அல்லாஹ்வின் அருட்கொடைகளை மனப்பூர்வமாக ஏற்றல், அதற்காக நன்றி பாராட்டல்

எழுதப்பட்ட விதிப்படிதான் நடக்கும் என்பதை உறுதியாக நம்பி செயல்படுதல்

சோதனை அல்லாஹ்வின் புறத்திலிருந்து வருவது, அதை எவ்வித முணுமுணுப்பின்றி மனதார ஏற்க வேண்டும். அழுது புரண்டு கண்ணத்தில், தலையில் அடித்துக்கொண்டு கீழே விழுந்து புரளுதல் கூடாது

அல்லாஹ்வை முழுமையாகச் சார்ந்திருப்பதோடு, நிகழ்ந்திருக்கும் சோதனையை தாங்கும் சக்தியை வழங்குவான், விரைவில் மாற்றி அதைவிடச் சிறந்த ஒன்றை நிச்சயம் வழங்குவான் என்ற நம்பிக்கையோடும், இறையச்சத்தோடும் துஆச் செய்ய வேண்டும்.

அல்லாஹ் நம் துஆவை ஏற்பான் என எதிர்பார்த்தல் என்பதுதான் அழகிய பொறுமை என்பது தற்காலிக துன்பத்தைவிட பெரிய துன்பம் நிகழும் முன் புரிந்துவிட்ட சிறிய பெரிய பாவங்களுக்காக பாவமன்னிப்பு கோரிட இதை நல்லதொரு வாய்ப்பாக ஆக்கிக்கொள்ள வேண்டும்.

தங்கமும் வெள்ளியும் நகையாக வேண்டுமெனில் அதை நெருப்பிலிட்டு சூடாக்கி அதிலிருக்கும் கசடை நீக்கினால்தான் முடியும் அது போல இறைவன் நாட்டப்படியே அனைத்தும் நடக்கின்றன என்பதை மனதார ஏற்று பொறுமை காத்திடுவோம். எல்லாம் வல்ல அல்லாஹ் அருள்பாலிப்பானாக!